

កិច្ចព្រមព្រៀង

រវាង

រដ្ឋាភិបាលនៃព្រះរាជាណាចក្រកម្ពុជា

និង

រដ្ឋាភិបាលនៃសាធារណរដ្ឋប្រជាមានិតប្រជាធិបតេយ្យកូរ៉េ

ស្តីពី

ការជំរុញ និងការការពារវិនិយោគ

២០២០២២

**រដ្ឋាភិបាលនៃព្រះរាជាណាចក្រកម្ពុជា និងរដ្ឋាភិបាលនៃសាធារណរដ្ឋប្រជាមានិតប្រជាធិបតេយ្យ
កូរ៉េ (ចាប់ពីពេលនេះតទៅហៅថា "ភាគីជាប់កិច្ចសន្យា")**

ក្នុងគោលបំណងបង្កើនកិច្ចសហប្រតិបត្តិការសេដ្ឋកិច្ចរវាងរដ្ឋទាំងពីរ លើមូលដ្ឋានស្មើភាព និងមានផលប្រយោជន៍
ទៅវិញទៅមក

ក្នុងស្មារតីបង្កើត និងធានានូវលក្ខខណ្ឌអនុគ្រោះសម្រាប់ការវិនិយោគ ដោយអ្នកវិនិយោគនៃភាគីជាប់
កិច្ចសន្យាម្ខាងនៅក្នុងដែនដីនៃភាគីជាប់កិច្ចសន្យាម្ខាងទៀត

ដោយទទួលស្គាល់ថា ការជំរុញ និងការការពារនូវការវិនិយោគដូចនេះ នឹងនាំទៅរកការកើនឡើងនូវគំនិត
ផ្តួចផ្តើមធុរកិច្ចនៃអ្នកវិនិយោគរបស់ភាគីជាប់កិច្ចសន្យាទាំងពីរ និងវិបុលភាពសេដ្ឋកិច្ចរបស់រដ្ឋទាំងពីរ

បានព្រមព្រៀងគ្នាដូចតទៅ:

មាត្រា ១

និយមន័យ

សំរាប់គោលបំណងនៃកិច្ចព្រមព្រៀងនេះ :

១) "ការវិនិយោគ" សំដៅដល់ទ្រព្យសម្បត្តិគ្រប់ប្រភេទដែលបានធ្វើការវិនិយោគ ដោយអ្នកវិនិយោគនៃភាគីជាប់កិច្ចសន្យាមួយនៅក្នុងដែនដីនៃភាគីជាប់កិច្ចសន្យាមួយទៀត ស្របទៅតាមច្បាប់ និងបទប្បញ្ញត្តិនៃភាគីម្ចាស់ផ្ទះ និងជាពិសេសមានជាអាទិ៍:

- ក) ចលនៈទ្រព្យ និងអចលនៈទ្រព្យ ព្រមទាំងសិទ្ធិលើទ្រព្យសម្បត្តិដទៃទៀតដូចជាការបញ្ចាំ និងការសន្យាធានា
- ខ) ភាគហ៊ុន ស្តុក ប័ណ្ណបំណុល ព្រមទាំងទ្រង់ទ្រាយដទៃទៀតនៃភាគកម្មនៅក្នុងក្រុមហ៊ុន
- គ) ការទាមទារពាក់ព័ន្ធនឹងរូបិយវត្ថុ ឬការបំពេញកាតព្វកិច្ចដទៃទៀត ដែលមានតំលៃសេដ្ឋកិច្ច
- ឃ) សិទ្ធិចម្លង សិទ្ធិលើទ្រព្យសម្បត្តិឧស្សាហកម្ម ដូចជា សិទ្ធិលើប្រកាសនីយបត្រតក្កកម្ម ពាណិជ្ជសញ្ញា សេវាសញ្ញា ពាណិជ្ជនាម គំនូរឧស្សាហកម្ម ការបង្ហាញពីប្រភពដើម កេរ្តិ៍ឈ្មោះជំនួញ និងសិទ្ធិប្រហាក់ប្រហែលដទៃទៀត
- ង) សម្បទានខាងធុរកិច្ចដែលទទួលស្គាល់ដោយច្បាប់ ឬ តាមកិច្ចសន្យា ឬ តាមសេចក្តីសម្រេចនៃអាជ្ញាធរ ដោយអនុលោមទៅតាមច្បាប់ រួមបញ្ចូលសម្បទានសម្រាប់ការស្រាវជ្រាវការដាំដុះការធ្វើនិស្សារណកម្ម ឬការធ្វើអាជីវកម្មធនធានធម្មជាតិ ។

ការប្តូរទ្រង់ទ្រាយនៃទ្រព្យសម្បត្តិដែលបានវិនិយោគ ឬបានធ្វើការវិនិយោគជាថ្មីឡើងវិញ មិនមានឥទ្ធិពលទៅលើថវិកាចំណុះនៃការវិនិយោគទេ ប្រសិនបើការវិនិយោគ ឬការវិនិយោគជាថ្មីឡើងវិញនោះ មិនផ្ទុយទៅនឹងច្បាប់ និងបទប្បញ្ញត្តិនៃភាគីជាប់កិច្ចសន្យា ដែលការវិនិយោគបានធ្វើនៅក្នុងដែនដីនោះ ។

២) "អ្នកវិនិយោគ" សម្រាប់ភាគីជាប់កិច្ចសន្យាណាមួយសំដៅដល់:

- ក) រូបវន្តបុគ្គល ដែលអនុលោមទៅតាមច្បាប់នៃភាគីជាប់កិច្ចសន្យានោះត្រូវបានសន្មតថា ជាជនជាតិរបស់ខ្លួន
- ខ) នីតិបុគ្គល ដែលរួមមាន ក្រុមហ៊ុន សមាគមធុរកិច្ច និងអង្គការដទៃទៀត ដែលបានបង្កើតឡើង ឬបើមិនដូចនេះទេ បានរៀបចំឡើងដោយត្រឹមត្រូវស្របតាមច្បាប់ នៃភាគីជាប់កិច្ចសន្យានោះ ហើយដែលមានទិស្នាក់ការ និង មានសកម្មភាពសេដ្ឋកិច្ចរួមគ្នានៅក្នុងដែនដីរបស់ភាគីជាប់កិច្ចសន្យាដដែល ។

៣) "ទិន្នផល" សំដៅដល់ប្រាក់ដែលបានមកពីការវិនិយោគ ដែលមានជាអាទិ៍ ប្រាក់ចំណេញ ការប្រាក់ភាគលាភ ចំណេញមូលធន សួយសារ និង កំរៃ ។

៤) "ដែនដី" សំដៅដល់

- (១) ចំពោះព្រះរាជាណាចក្រកម្ពុជា គឺ រាល់ដែនដីគោក ដែនសមុទ្រ បាតសមុទ្រ និងស្រទាប់ដីក្រោម បាតសមុទ្រព្រមទាំងដែនអាកាស ដែលព្រះរាជាណាចក្រកម្ពុជាមានសិទ្ធិអំណាចប្រតិបត្តិសិទ្ធិ ឬយុត្តាធិការ ដោយអនុលោមទៅតាមច្បាប់ជាតិរបស់ខ្លួន និងច្បាប់អន្តរជាតិ ។
- (២) ចំពោះសាធារណរដ្ឋប្រជាមានិតប្រជាធិបតេយ្យកូរ៉េ គឺដែនដីគោក ដែនសមុទ្រ តំបន់សេដ្ឋកិច្ច ពិសេសជាប់សមុទ្រ និង ឈូងសមុទ្រ ដែលខ្លួនមានសិទ្ធិអំណាចប្រតិបត្តិសិទ្ធិ ឬ យុត្តាធិការ ដោយ អនុលោមទៅតាមច្បាប់ជាតិរបស់ខ្លួន និង ច្បាប់អន្តរជាតិ ។

មាត្រា ២

ការជំរុញ និង ការការពារវិនិយោគ

- ១) ភាគីជាប់កិច្ចសន្យានីមួយៗត្រូវជម្រុញការវិនិយោគ ដែលធ្វើឡើងដោយអ្នកវិនិយោគនៃភាគីជាប់ កិច្ចសន្យាម្ខាងទៀតនៅក្នុងទឹកដីរបស់ខ្លួន ដោយបង្កនូវលក្ខខណ្ឌអនុគ្រោះសម្រាប់ការវិនិយោគរបស់ពួក គេ និងផ្តល់នូវការយល់ព្រមដល់ការវិនិយោគនោះ ដោយអនុលោមទៅតាមច្បាប់និងបទប្បញ្ញត្តិរបស់ ខ្លួន ។ នៅពេលដែលភាគីជាប់កិច្ចសន្យាមួយបានយល់ព្រមអោយធ្វើវិនិយោគនៅក្នុងទឹកដីរបស់ខ្លួនគេក៏ ត្រូវផ្តល់ផងដែរនូវការសម្រួល សម្រាប់ការចូលមកស្នាក់នៅរបស់ជនជាតិនៃភាគីជាប់កិច្ចសន្យាម្ខាងទៀត ឬបុគ្គលិករបស់ពួកគេ ដែលមានបំណងចូលមកក្នុងទឹកដីរបស់ខ្លួន ទាក់ទងទៅនឹងការធ្វើវិនិយោគនេះ ។
- ២) ការវិនិយោគរបស់អ្នកវិនិយោគនៃភាគីជាប់កិច្ចសន្យាណាមួយ នៅក្នុងទឹកដីនៃភាគីជាប់កិច្ចសន្យាម្ខាងទៀត ត្រូវបានផ្តល់ឱ្យគ្រប់ពេលវេលានូវប្រព្រឹត្តិកម្មត្រឹមត្រូវនិងយុត្តិធម៌ និងទទួលបាននូវការការពារ និង សន្តិសុខពេញលេញ ។ ពុំមានភាគីជាប់កិច្ចសន្យាណាមួយ នឹងធ្វើឱ្យខូចប្រយោជន៍ដល់ការគ្រប់គ្រង ការថែរក្សា ការប្រើប្រាស់ ការទទួលផល ឬការចាត់ចែងនៃការវិនិយោគ ដោយវិធានការមិនសម ហេតុផល ឬរើសអើងឡើយ ។

មាត្រា ៣

ប្រព្រឹត្តិកម្ម នៃការវិនិយោគ

- ១) ភាគីជាប់កិច្ចសន្យានីមួយៗ ត្រូវអនុញ្ញាតចំពោះការវិនិយោគ និងទិន្នផលនៃអ្នកវិនិយោគរបស់ភាគីជាប់កិច្ចសន្យាម្ខាងទៀតនៅក្នុងទឹកដីរបស់ខ្លួននូវប្រព្រឹត្តិកម្ម ដែលមានភាពអនុគ្រោះមិនតិចជាងអ្វីដែលខ្លួនបានយល់ព្រមចំពោះការវិនិយោគ និងទិន្នផលនៃអ្នកវិនិយោគរបស់ជនជាតិខ្លួន ឬអ្នកវិនិយោគនៃរដ្ឋទីបីណាមួយ ពោលគឺផ្តល់នូវភាពអនុគ្រោះណាដែលមានលក្ខណៈប្រសើរជាង ។
- ២) ភាគីជាប់កិច្ចសន្យានីមួយៗត្រូវអនុញ្ញាតឱ្យអ្នកវិនិយោគរបស់ភាគីជាប់កិច្ចសន្យាម្ខាងទៀត នៅក្នុងទឹកដីរបស់ខ្លួនទាក់ទងទៅនឹងការគ្រប់គ្រង ការថែរក្សា ការប្រើប្រាស់ ការទទួលផល ឬការចាត់ចែង នៃការវិនិយោគរបស់គេនូវប្រព្រឹត្តិកម្មដែលមានភាពអនុគ្រោះមិនតិចជាងអ្វីដែលខ្លួន បានអនុញ្ញាតឱ្យអ្នកវិនិយោគរបស់ជនជាតិខ្លួន ឬអ្នកវិនិយោគនៃរដ្ឋទីបីណាមួយពោលគឺផ្តល់នូវភាពអនុគ្រោះណា ដែលមានលក្ខណៈប្រសើរជាង ។
- ៣) បញ្ញត្តិនៃប្រព្រឹត្តិកម្មសម្រាប់ប្រជាជាតិទទួលបាននូវការអនុគ្រោះបំផុតនៃមាត្រានេះ មិនត្រូវយកមកបកស្រាយ ដើម្បីតម្រូវឱ្យភាគីជាប់កិច្ចសន្យាម្ខាងផ្តល់ដល់អ្នកវិនិយោគនៃភាគីជាប់កិច្ចសន្យាម្ខាងទៀតនូវផលប្រយោជន៍នៃប្រព្រឹត្តិកម្មណាមួយ ភាពអនុគ្រោះ ឬ បុព្វសិទ្ធិដែលបានផ្តល់ដោយភាគីជាប់កិច្ចសន្យាជាម្ចាស់ផ្ទះ ដោយផ្អែកទៅលើ :
 - ក) សហព័ន្ធគយ តំបន់សេដ្ឋកិច្ចសេរី កិច្ចព្រមព្រៀងសហព័ន្ធហិរញ្ញវត្ថុ ឬកិច្ចព្រមព្រៀងអន្តរជាតិប្រហាក់ប្រហែល ដែលឈានទៅរកសហព័ន្ធនោះឬទំរង់ដទៃទៀត នៃសហប្រតិបត្តិការក្នុងតំបន់ ដែលភាគីជាប់កិច្ចសន្យាណាមួយ ជាតួភាគី ឬអាចនឹងក្លាយទៅជាតួភាគី
 - ខ) កិច្ចព្រមព្រៀងអន្តរជាតិ ឬ ការសំរបសំរួលណាមួយដែលទាក់ទងទាំងស្រុង ឬជាចំបងដល់កិច្ចការសារពើពន្ធ

មាត្រា ៤
អស្សាមិករណ៍

- ១) ការវិនិយោគនៃអ្នកវិនិយោគរបស់ភាគីជាប់កិច្ចសន្យាណាមួយ មិនត្រូវបានដកហូតធ្វើជាតូបនីយកម្ម ឬទទួលរងនូវវិធានការដែលមានឥទ្ធិពលដូចគ្នា (តទៅនេះហៅថា អស្សាមិករណ៍) នៅក្នុងទឹកដី នៃភាគីជាប់កិច្ចសន្យាម្ខាងទៀតឡើយ លើកលែងតែទង្វើនោះធ្វើឡើងដើម្បីបំរើផលប្រយោជន៍សាធារណៈ តាមនីតិវិធីនៃច្បាប់ ដោយឈរលើមូលដ្ឋានគ្មានការរើសអើង និងបានផ្តល់នូវសំណងភ្លាមៗ ពេញលេញ និងមានប្រសិទ្ធិភាព ។

២) សំណងត្រូវគណនាទៅនឹងតម្លៃទីផ្សារនៃការវិនិយោគ ដែលបានដកហូតនៅពេលក្លាយៗ មុនពេលធ្វើអស្សាមិករណ៍ ឬនៅមុនពេលដែលអស្សាមិករណ៍នោះត្រូវបានដឹងជាសាធារណៈ អាស្រ័យទៅតាមករណ៍ណាមួយដែលកើតមុន ។ សំណងនោះត្រូវបូកបញ្ចូលផងដែរនូវការប្រាក់ដែលបានកើតមានតាមអត្រាពាណិជ្ជកម្មសមស្រប គិតពីថ្ងៃដែលត្រូវធ្វើការសង រហូតដល់ថ្ងៃទូទាត់ជាក់ស្តែង នឹងត្រូវបានទូទាត់ដោយរូបិយវត្ថុដែលអាចប្តូរបានដោយសេរី ពុំមានការពន្យារពេលទៅឱ្យជនដែលមានសិទ្ធិត្រូវទទួល ។

មាត្រា ៥

សំណងចំពោះការខាតបង់

អ្នកវិនិយោគនៃភាគីជាប់កិច្ចសន្យាមួយ ដែលការវិនិយោគរបស់គេទទួលរងនូវការខាតបង់ដោយសារសង្គ្រាម ឬជម្លោះប្រដាប់អាវុធដទៃទៀត បដិវត្តន៍ ស្ថានភាពប្រទេសជាតិស្ថិតក្នុងភាពមានអានុ ការបះបោរ ភាពចលាចល កុហកម្ម ឬ ព្រឹត្តិការណ៍ប្រហាក់ប្រហែលគ្នាដទៃទៀតនៅក្នុងទឹកដី នៃភាគីជាប់កិច្ចសន្យា ម្ខាងទៀត ត្រូវតែបានយល់ព្រមពីភាគីជាប់កិច្ចសន្យានេះនូវប្រព្រឹត្តិកម្មស្របទៅតាម មាត្រា ៣ នៃកិច្ចព្រមព្រៀងនេះ ទាក់ទងទៅនឹងសំណង សំណងជួសជុល សំណងប៉ះប៉ូវ ដំណោះស្រាយដទៃទៀត ។

មាត្រា ៦

ការផ្ទេរដោយសេរី

១) ភាគីជាប់កិច្ចសន្យានីមួយៗដែលការវិនិយោគបានធ្វើនៅក្នុងទឹកដីរបស់ខ្លួនដោយអ្នកវិនិយោគ នៃភាគីជាប់កិច្ចសន្យាម្ខាងទៀត ត្រូវផ្តល់ទៅឱ្យអ្នកវិនិយោគទាំងនោះនូវការផ្ទេរដោយសេរី ជារូបិយវត្ថុ ដែលអាចប្តូរបានដោយសេរីនូវមូលនិធិទាក់ទងទៅនឹងការវិនិយោគទាំងនោះជាពិសេស :

- ក) មូលធន ឬ ចំនួនមូលធនបន្ថែមដែលជាតម្រូវការចាំបាច់សម្រាប់ទ្រទ្រង់ និង អភិវឌ្ឍន៍ ការវិនិយោគ
- ខ) ទិន្នផល
- គ) ការទូទាត់សងនូវប្រាក់កម្ចីទាក់ទងទៅនឹងការវិនិយោគ
- ឃ) ទ្រព្យសម្បត្តិមួយផ្នែក ឬទាំងអស់ដែលបានមកពីការលក់ ឬការរំលាយការវិនិយោគ

ង) សំណង ឬការទូទាត់ដទៃទៀតដែលត្រូវសង ស្របតាមមាត្រា ៤ និង ៥

ច) ប្រាក់បៀវត្ស និងចំណូលស្របច្បាប់ដទៃទៀត នៃបុគ្គលដែលបំពេញការងារនៅក្រៅប្រទេស ទាក់ទងទៅនឹងការវិនិយោគ

ឆ) ការទូទាត់សងដែលកើតចេញពីការដោះស្រាយវិវាទ

- ២) ការផ្ទេរត្រូវធ្វើឡើងដោយមិនមានការពន្យារពេលទៅតាមអត្រាប្តូរប្រាក់ទីផ្សារ នាថ្ងៃផ្ទេរនៅក្នុងទឹកដី នៃភាគីជាប់កិច្ចសន្យានោះ ។
- ៣) ភាគីជាប់កិច្ចសន្យានិមួយៗ ត្រូវអនុញ្ញាតឱ្យអ្នកវិនិយោគ នៃភាគីជាប់កិច្ចសន្យាម្ខាងទៀតនូវប្រព្រឹត្តិកម្ម ដែលមានភាពអនុគ្រោះ មិនតិចជាងអ្វីដែលបានអនុញ្ញាតឱ្យអ្នកវិនិយោគនៃរដ្ឋទីបីណាមួយ ទាក់ទងទៅ នឹងការផ្ទេរ ។

មាត្រា ៧

ខ្នាតសកម្ម

១) ប្រសិនបើភាគីជាប់កិច្ចសន្យាណាមួយ ឬភ្នាក់ងារ ដែលខ្លួនបានតែងតាំងធ្វើការទូទាត់ទៅឱ្យអ្នកវិនិយោគ ណាម្នាក់របស់គេ នូវការធានាផ្នែកហិរញ្ញវត្ថុទប់ទល់នឹងហានិភ័យមិនមែនពាណិជ្ជកម្ម ដែលខ្លួនបាន អនុញ្ញាតចំពោះការវិនិយោគដែលធ្វើដោយអ្នកវិនិយោគរបស់គេ នៅក្នុងទឹកដីនៃភាគីជាប់កិច្ចសន្យាម្ខាង ទៀតនោះ ភាគីជាប់កិច្ចសន្យាជាម្ចាស់ផ្ទះត្រូវទទួលស្គាល់ :

ក) ការផ្ទេរសិទ្ធិដោយអនុលោមទៅតាមច្បាប់ ឬ ផ្អែកទៅលើប្រតិបត្តិការស្របច្បាប់នូវសិទ្ធិ ឬ ការតវ៉ាណាមួយពីសំណាក់អ្នកវិនិយោគ ទៅឱ្យភាគីជាប់កិច្ចសន្យារបស់អ្នកវិនិយោគ ឬភ្នាក់ងារ ដែលគេបានតែងតាំង និង

ខ) ភាគីជាប់កិច្ចសន្យារបស់អ្នកវិនិយោគ ឬភ្នាក់ងារដែលគេបានតែងតាំងនោះមានសិទ្ធិ ដោយ ផ្អែកទៅលើឧបាទេសកម្ម ក្នុងការអនុវត្តនូវសិទ្ធិ និងការទាមទាររបស់អ្នកវិនិយោគនោះ ក្នុងពេលដែលគេទទួលខុសត្រូវលើរាល់កាតព្វកិច្ច ទាក់ទងទៅនឹងការវិនិយោគ ។

២) សិទ្ធិ ឬការទាមទារដែលផ្អែកទៅលើឧបាទេសកម្ម ពុំត្រូវមានកំរិតលើសពីសិទ្ធិ ឬការទាមទារពីដំបូង នៃអ្នកវិនិយោគនោះឡើយ ។

មាត្រា ៨

ការដោះស្រាយវិវាទអាគីជាប់កិច្ចសន្យាណាមួយ និង
អ្នកវិនិយោគនៃភាគីជាប់កិច្ចសន្យាម្ខាងទៀត

- ១) វិវាទណាមួយដែលកើតឡើងរវាងភាគីជាប់កិច្ចសន្យាណាមួយ និងអ្នកវិនិយោគនៃភាគីជាប់កិច្ចសន្យា ម្ខាងទៀតទាក់ទងទៅនឹងការវិនិយោគ ប្រសិនបើអាចធ្វើទៅបាន ត្រូវដោះស្រាយដោយមិត្តភាពតាម រយៈការពិគ្រោះយោបល់រវាងភាគីមានវិវាទ
- ២) ប្រសិនបើការពិគ្រោះយោបល់ទាំងនោះមិនទទួលបាននូវលទ្ធផលនៅក្នុងអំឡុងពេល ០៦ ខែ គិតពីថ្ងៃ មានសំណើសុំការដោះស្រាយ អ្នកវិនិយោគអាចលើកករណីវិវាទនោះតាមការជ្រើសរើសរបស់គេ ដើម្បី សុំការដោះស្រាយទៅ៖
 - ក) តុលាការមានសមត្ថកិច្ច នៃភាគីជាប់កិច្ចសន្យានៅក្នុងទឹកដី ដែលការវិនិយោគបានធ្វើឬ
 - ខ) មជ្ឈត្តវិនិច្ឆ័យ ឬតុលាការមជ្ឈត្តវិនិច្ឆ័យបណ្តោះអាសន្នដែលត្រូវបានបង្កើតឡើងដោយវិធានមជ្ឈត្ត វិនិច្ឆ័យនៃគណៈកម្មការអង្គការសហប្រជាជាតិ ស្តីពីច្បាប់ពាណិជ្ជកម្មអន្តរជាតិ (UNCITRAL) ឬប្រធាននៃតុលាការមជ្ឈត្តវិនិច្ឆ័យត្រូវតែជាជនជាតិនៃប្រទេសទីបី ដែលមានទំនាក់ទំនងផ្លូវទូត ជាមួយភាគីជាប់កិច្ចសន្យាទាំងពីរ ។
- ៣) ភាគីជាប់កិច្ចសន្យានីមួយៗ យល់ព្រមលើកសំណើនៃវិវាទវិនិយោគទៅមជ្ឈត្តវិនិច្ឆ័យអន្តរជាតិ ឬធ្វើ ការចរចា ។
- ៤) តុលាការមជ្ឈត្តវិនិច្ឆ័យត្រូវធ្វើសេចក្តីសម្រេចចិត្តរបស់ខ្លួនដោយឈរលើមូលដ្ឋាននៃច្បាប់ និងបទប្បញ្ញត្តិ ជាតិ នៃភាគីជាប់កិច្ចសន្យាដែលជាភាគីមានវិវាទ និងលើមូលដ្ឋាននៃបញ្ញត្តិរបស់កិច្ចព្រមព្រៀងនេះ ក៏ដូចជាវិធាននៃច្បាប់អន្តរជាតិ ដែលអាចអនុវត្តបាន ។ សេចក្តីសម្រេចរបស់មជ្ឈត្តវិនិច្ឆ័យត្រូវតែជា សេចក្តីសម្រេចចុងក្រោយ និងត្រូវបានអនុវត្តដោយតុលាការដែលមានវិវាទ ។
- ៥) មិនមានភាគីជាប់កិច្ចសន្យាណាមួយ អាចបន្តទាក់ទងតាមរយៈការទូតទេ នូវវិវាទដែលបានលើក ស្ទើរឡើងទៅមជ្ឈត្តវិនិច្ឆ័យអន្តរជាតិរួចហើយ លើកលែងតែភាគីជាប់កិច្ចសន្យាម្ខាងទៀតពុំបានគោរព និង ពុំបានអនុវត្តន៍ទៅតាមសេចក្តីសម្រេចរបស់តុលាការមជ្ឈត្តវិនិច្ឆ័យ ។

មាត្រា ៩

ការដោះស្រាយវិវាទរវាងភាគីជាប់កិច្ចសន្យា

- ១) វិវាទណាមួយដែលអាចកើតឡើងរវាងភាគីជាប់កិច្ចសន្យាពាក់ព័ន្ធនឹងការបកស្រាយ ឬការអនុវត្តកិច្ចព្រមព្រៀងនេះ នឹងត្រូវដោះស្រាយដោយមិត្តភាពតាមរយៈការពិគ្រោះយោបល់គ្នា ប្រសិនបើអាចធ្វើបាន ។
- ២) ប្រសិនបើភាគីទាំងពីរពុំបានឈានទៅដល់ការព្រមព្រៀងគ្នាក្នុងរយៈពេល ០៦ ខែ បន្ទាប់ពីការចាប់ផ្តើមនៃវិវាទជាមួយគ្នានោះ វិវាទត្រូវស្នើឡើងទៅតុលាការមជ្ឈត្តវិនិច្ឆ័យដែលមានសមាជិក ០៣រូប នៅពេលមានសំណើរបស់ភាគីជាប់កិច្ចសន្យាណាមួយ ។
- ៣) តុលាការមជ្ឈត្តវិនិច្ឆ័យនេះ ត្រូវបង្កើតឡើងសម្រាប់ករណីដោយឡែកនីមួយៗ តាមបែបបទ ដូចតទៅ :
 - ក) នៅក្នុងអំឡុងពេលបីខែបន្ទាប់ពីការទទួលសំណើដើម្បីឱ្យមានការធ្វើមជ្ឈត្តវិនិច្ឆ័យ ភាគីជាប់កិច្ចសន្យានីមួយៗត្រូវតែងតាំងរៀងៗខ្លួននូវមជ្ឈត្តករមួយរូប ។ មជ្ឈត្តករទាំងពីររូបនោះ ត្រូវជ្រើសរើសនូវជនជាតិនៃប្រទេសទីបីម្នាក់ ដែលជាប្រទេសមានទំនាក់ទំនងការទូតជាមួយភាគីជាប់កិច្ចសន្យាទាំងពីរ ហើយត្រូវបានទទួលការតែងតាំងជាប្រធាន នៃតុលាការ នៅពេលមានការយល់ព្រមរបស់ភាគីជាប់កិច្ចសន្យា ។ ប្រធានត្រូវតែទទួលបានការតែងតាំងនៅក្នុងអំឡុងពេលបីខែគិតចាប់ពីថ្ងៃដែលបានតែងតាំងមជ្ឈត្តករទាំងពីររូបទៀត ។
 - ខ) ប្រសិនបើនៅក្នុងអំឡុងរយៈពេលដែលបានបញ្ជាក់ក្នុង ចំណុច ក) កថាខ័ណ្ឌ ៣) នៃមាត្រានេះ ការតែងតាំងដីចាំបាច់មិនត្រូវបានធ្វើទេ ភាគីជាប់កិច្ចសន្យាម្ខាងអាចអញ្ជើញប្រធានតុលាការយុត្តិធម៌អន្តរជាតិ ដើម្បីធ្វើការតែងតាំងដីចាំបាច់នោះ បើពុំមានកិច្ចព្រមព្រៀងផ្សេងណាមួយកំណត់ទេនោះ ។ ប្រសិនបើប្រធានគឺជាជនជាតិនៃភាគីជាប់កិច្ចសន្យាម្ខាង ឬប្រសិនបើគាត់ត្រូវបានហាមឃាត់មិនឱ្យបំពេញតួនាទីនោះ ដោយមូលហេតុណាមួយផ្សេងទៀត អនុប្រធានត្រូវបានទទួលការតែងតាំងដីចាំបាច់នេះ ។ ប្រសិនបើអនុប្រធានគឺជាជនជាតិរបស់ភាគីជាប់កិច្ចសន្យាម្ខាង ឬក៏គាត់ត្រូវបានហាមឃាត់មិនឱ្យទទួលបន្ទុកការងារនោះ សមាជិកនៃតុលាការយុត្តិធម៌អន្តរជាតិថ្នាក់បន្ទាប់ ដែលមិនមែនជាជនជាតិនៃភាគីជាប់កិច្ចសន្យាណាមួយ ត្រូវបានទទួលការតែងតាំងដីចាំបាច់នេះ ។
- ៤) តុលាការមជ្ឈត្តវិនិច្ឆ័យត្រូវកំណត់នូវនីតិវិធីរបស់ខ្លួនដោយផ្ទាល់ ។ តុលាការមជ្ឈត្តវិនិច្ឆ័យត្រូវធ្វើការសម្រេចក្តីដោយឈរលើមូលដ្ឋាននៃបញ្ហាគ្រប់កិច្ចព្រមព្រៀងនេះ និង កិច្ចព្រមព្រៀងដទៃទៀតដែលបានធ្វើឡើងរវាងភាគីជាប់កិច្ចសន្យាទាំងពីរ ។ តុលាការមជ្ឈត្តវិនិច្ឆ័យ ត្រូវសម្រេចក្តីរបស់ខ្លួនដោយ

ការបោះឆ្នោតយកសំឡេងភាគច្រើន ។ សេចក្តីសម្រេចរបស់តុលាការមជ្ឈត្តវិនិច្ឆ័យ ជាសេចក្តីសម្រេច ចុងក្រោយ និងត្រូវបានអនុវត្តដោយភាគីជាប់កិច្ចសន្យាទាំងពីរ ។

៥) ភាគីជាប់កិច្ចសន្យានីមួយៗ ត្រូវរ៉ាប់រងនូវសោហ៊ុយចំពោះមជ្ឈត្តកររបស់ខ្លួននៅក្នុងដំណើរការមជ្ឈត្ត វិនិច្ឆ័យ ។ ការចំណាយរបស់ប្រធានមជ្ឈត្តវិនិច្ឆ័យ និងចំណាយផ្សេងៗទៀតជាបន្ត ដែលភាគីជាប់កិច្ច សន្យាត្រូវចេញស្មើគ្នា ។

ប្រការ ១០

បញ្ញត្តិដែលមានភាពអនុគ្រោះច្រើនជាង និង ភាគពូកែផ្សេងៗ

- ១) ប្រសិនបើច្បាប់នឹងបទបញ្ញត្តិនៃភាគីជាប់កិច្ចសន្យាណាមួយ កិច្ចព្រមព្រៀងអន្តរជាតិដែលភាគីជាប់កិច្ច សន្យាទាំង ២ បានអនុវត្ត ឬកិច្ចព្រមព្រៀងធ្វើឡើងរវាងភាគីជាប់កិច្ចសន្យាមួយ និងអ្នកវិនិយោគ នៃភាគីជាប់កិច្ចសន្យាម្ខាងទៀតបន្ថែមទៅលើកិច្ចព្រមព្រៀងនេះ មានបញ្ញត្តិជាលក្ខណៈទូទៅ ឬពិសេស ដែលអនុញ្ញាតឱ្យការវិនិយោគ នៃអ្នកវិនិយោគរបស់ភាគីជាប់កិច្ចសន្យាម្ខាងទៀតទទួលបាននូវប្រព្រឹត្តិកម្ម ដែលមានភាពអនុគ្រោះច្រើនជាងអ្វីដែលបានផ្តល់រួចហើយ ដោយកិច្ចព្រមព្រៀងនេះ បញ្ញត្តិទាំងនោះ ត្រូវយកមកអនុវត្តជំនួសកិច្ចព្រមព្រៀងនេះនៅត្រង់ចំណុចណាមានភាពអនុគ្រោះជាង ។
- ២) ភាគីជាប់កិច្ចសន្យានីមួយៗត្រូវពិនិត្យមើលភាគពូកែផ្សេងៗទៀត ដែលត្រូវទទួលបានទាក់ទងទៅនឹង ការវិនិយោគនៅក្នុងទឹកដីរបស់ខ្លួនដោយអ្នកវិនិយោគនៃភាគីជាប់កិច្ចសន្យាម្ខាងទៀត ។

មាត្រា ១១

ការពិគ្រោះយោបល់ និង វិនិយោគកម្ម

- ១) ភាគីជាប់កិច្ចសន្យានីមួយៗអាចលើកសំណើទៅភាគីជាប់កិច្ចសន្យាម្ខាងទៀត ដើម្បីធ្វើការពិគ្រោះយោបល់ ទាក់ទងទៅនឹងសំនួរដែលពាក់ព័ន្ធនឹងការអនុវត្តឬការបកស្រាយកិច្ចព្រមព្រៀងនេះ ។ ភាគីជាប់កិច្ចសន្យា ទាំងពីរត្រូវប្រារព្ធធ្វើការពិគ្រោះយោបល់នៅទីកន្លែង និងពេលវេលាដែលបានយល់ព្រមជាមួយគ្នា ។
- ២) កិច្ចព្រមព្រៀងនេះអាចត្រូវបានធ្វើវិនិយោគកម្មនៅគ្រប់ពេលវេលា ដោយមានការយល់ព្រមទៅវិញទៅ មកជាលាយលក្ខណ៍អក្សររបស់ភាគីជាប់កិច្ចសន្យាទាំងពីរ “ប្រសិនបើចាំបាច់” ។

មាត្រា ១២

វិសាលភាពនៃកិច្ចព្រមព្រៀង

បញ្ញត្តិទាំងឡាយនៃកិច្ចព្រមព្រៀងនេះត្រូវអនុវត្តទៅលើការវិនិយោគទាំងអស់ ដែលបានធ្វើឡើងនៅ ក្នុងទឹកដីនៃភាគីជាប់កិច្ចសន្យាម្ខាងដោយអ្នកវិនិយោគនៃភាគីជាប់កិច្ចសន្យាម្ខាងទៀត នៅពេលមុន ឬក្រោយការចូល ជាធរមាននៃកិច្ចព្រមព្រៀង ។ ទោះជាយ៉ាងនេះក៏ដោយ កិច្ចព្រមព្រៀងនេះមិនអនុវត្តចំពោះការខ្វែងគំនិត ឬវិវាទ ដែលបានកើតរួចហើយ នៅមុនការចូលជាធរមាននៃកិច្ចព្រមព្រៀងនេះឡើយ ។

មាត្រា ១៣


ការចូលជាធរមាន ថេរវេលា និង ការបញ្ចប់

- ១) កិច្ចព្រមព្រៀងនេះ ត្រូវចូលជាធរមានគិតចាប់ពីថ្ងៃដែលភាគីជាប់កិច្ចសន្យាទាំងពីរបានជូនដំណឹងគ្នាទៅ វិញទៅមកថា តម្រូវការនៃរដ្ឋធម្មនុញ្ញសម្រាប់ការចូលជាធរមាននៃកិច្ចព្រមព្រៀងនេះ ត្រូវបាន បំពេញរួចរាល់ហើយ ។
- ២) កិច្ចព្រមព្រៀងនេះស្ថិតនៅជាធរមានរយៈពេល ១០ ឆ្នាំ ។ កិច្ចព្រមព្រៀងនេះនឹងបន្តមានសុពលភាព ជាស្វ័យប្រវត្តិសម្រាប់រយៈពេល ១០ ឆ្នាំ ទៀត លើកលែងតែភាគីជាប់កិច្ចសន្យាណាមួយបានជូនដំណឹង ទៅភាគីជាប់កិច្ចសន្យាម្ខាងទៀតជាលាយលក្ខណ៍អក្សរយ៉ាងតិចណាស់ ១២ ខែ មុនថ្ងៃផុតសុពលភាព នៃកិច្ចព្រមព្រៀងអំពីបំណងរបស់ខ្លួនក្នុងការបញ្ចប់កិច្ចព្រមព្រៀង ។
- ៣) ក្នុងករណីមានការជូនដំណឹងជាផ្លូវការ ដែលជាការបញ្ចប់នូវកិច្ចព្រមព្រៀងនេះ បញ្ញត្តិនៃមាត្រា ១ ដល់ ១២ ត្រូវបន្តមានប្រសិទ្ធភាពសម្រាប់រយៈពេល ១០ ឆ្នាំ បន្ថែមទៀត ចំពោះការវិនិយោគដែលបាន ធ្វើនៅមុនការជូនដំណឹងជាផ្លូវការ ។

ដើម្បីជាសក្ខីភាពនៃកិច្ចព្រមព្រៀងនេះ អ្នកតំណាងស្របច្បាប់ដែលទទួលបាននូវសិទ្ធិប្រទានពីរដ្ឋាភិបាល រៀងៗខ្លួន បានចុះហត្ថលេខាលើកិច្ចព្រមព្រៀងនេះ ។

កិច្ចព្រមព្រៀងនេះធ្វើឡើងចំនួនពីរច្បាប់ដើម នៅភ្នំពេញ នាថ្ងៃទី ០១ ខែ វិច្ឆិកា ឆ្នាំ ២០០៧
ជាភាសាខ្មែរ ភាសាអង់គ្លេស និងភាសាកូរ៉េ ដោយអត្ថបទទាំងបីមានតំលៃគតិយុត្តិស្មើគ្នា ។ ក្នុងករណីមានការបក
ស្រាយផ្សេងគ្នា អត្ថបទជាភាសាអង់គ្លេសត្រូវយកមកធ្វើជាសំអាង ។

ជ.រដ្ឋាភិបាលនៃព្រះរាជាណាចក្រកម្ពុជា



បប ស្រីសិទ្ធិ

លេសរដ្ឋមន្ត្រី រដ្ឋមន្ត្រីក្រសួងពាណិជ្ជកម្ម

ជ.រដ្ឋាភិបាលនៃសាធារណរដ្ឋ
ប្រជាមានិតប្រជាធិបតេយ្យកូរ៉េ



ប៊ែ យុនម៉ាន

រដ្ឋមន្ត្រីក្រសួងពាណិជ្ជកម្មក្រៅប្រទេស